

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీకల్కిపురాణేఽనుభాగవతే భవిష్యే పద్మాప్రోక్తో

॥ శ్రీవిష్ణుస్తవరాజః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
॥ శ్రీవిష్ణుస్తవరాజః ॥

పద్మోవాచ

యోగేన సిద్ధవిబుధైః పరిభావ్యమానం
లక్ష్మ్యలయం తులసికాచితభక్తభృంగం।
ప్రోత్తుంగరక్తనఖరాంగులిపత్రచిత్రం
గంగారసం హరిపదాంబుజమాశ్రయేఽహం॥ 1 ॥

గుంఫన్మణిప్రచయఘట్టితరాజహంస-
సింజత్సనూపురయుతం పదపద్మవృందం।
పీతాంబరాంచలవిలోలచలత్పతాకం
స్వర్ణత్రివక్రవలయం చ హరేః స్మరామి॥ 2 ॥

జంఘే సుపర్ణగలనీలమణిప్రవృద్ధే
శోభాస్పదారుణమణిద్యుతిచంచుమధ్యే।
ఆరక్తపాదతలలంబనశోభమానే
లోకేక్షణోత్సవకరే చ హరేః స్మరామి॥ 3 ॥

తే జానునీ మఖపతేర్భుజమూలసంగ-
రంగోత్సవావృతతడిద్వసనే విచిత్రే।
చంచత్పతత్రిముఖనిర్గతసామగీత-
విస్తారితాత్మయశసీ చ హరేః స్మరామి॥ 4 ॥

విష్ణోః కటిం విధిక్యతాంతమనోజభూమిం
జీవాండకోశగణసంగదుకూలమధ్యాం।
నానాగుణప్రకృతిపీతవిచిత్రవస్త్రాం
ధ్యాయే నిబద్ధవసనాం ఖగపృష్ఠసంస్థాం॥ 5 ॥

శాంతోదరం భగవతస్త్రవలిప్రకాశ-
 మావర్తనాభివికసద్విధిజన్మపద్మం।
 నాడీనదీగణరసోత్థసితాంత్రసింధుం
 ధ్యాయేఽండకోశనిలయం తనులోమరేఖం॥ 6 ॥

వక్షః పయోధితనయాకుచకుంకుమేన
 హారేణ కౌస్తుభమణిప్రభయా విభాతం।
 శ్రీవత్సలక్ష్మ హరిచందనజప్రసూన-
 మాలోచితం భగవతః సుభగం స్మరామి॥ 7 ॥

బాహూ సువేషసదనౌ వలయాంగదాది-
 శోభాస్పదౌ దురితదైత్యవినాశదక్షౌ।
 తౌ దక్షిణౌ భగవతశ్చ గదాసునాభ-
 తేజోర్జితౌ సులలితౌ మనసా స్మరామి॥ 8 ॥

వామౌ భుజౌ మురరిపోర్ధృతపద్మశంఖౌ
 శ్యామౌ కరీంద్రకరవన్మణిభూషణాఢ్యౌ।
 రక్తాంగులిప్రచయచుంబితజానుమధ్యౌ
 పద్మాలయాప్రియకరౌ రుచిరౌ స్మరామి॥ 9 ॥

కంఠం మృణాలమమలం ముఖపంకజస్య
 లేఖాత్రయేణ వనమాలికయా నివీతం।
 కిం వా విముక్తివశమంత్రకసత్ఫలస్య
 వృంతం చిరం భగవతః సుభగం స్మరామి॥ 10 ॥

వక్త్రాంబుజం దశనహాసవికాసరమ్యం
 రక్తాధరోష్ఠవరకోమలవాక్సుధాఢ్యం।
 సన్మానసోద్భవచలేక్షణపత్రచిత్రం
 లోకాభిరామమమలం చ హరేః స్మరామి॥ 11 ॥

సూరాత్మజావసథగంధమిదం సునాసం
 భ్రూపల్లవం స్థితిలయోదయకర్మదక్షం |
 కామోత్సవం చ కమలాహృదయప్రకాశం
 సంచింతయామి హరివక్త్రవిలాసదక్షం || 12 ||

కర్ణౌ లసన్మకరకుండలగండలోలౌ
 నానాదిశాం చ నభసశ్చ వికాసగేహం |
 లోలాలకప్రచయచుంబనకుంచితాగ్రౌ
 లగ్నౌ హరేర్మణికిరీటతటే స్మరామి || 13 ||

భాలం విచిత్రతిలకం ప్రియచారుగంధం
 గోరోచనారచనయా లలనాక్షిసఖ్యం |
 బ్రహ్మైకధామమణికాంతకిరీటజుష్టం
 ధ్యాయే మనోనయనహారకమీశ్వరస్య || 14 ||

శ్రీవాసుదేవచికురం కుటిలం నిబద్ధం
 నానాసుగంధికుసుమైః స్వజనాదరేణ |
 దీర్ఘం రమాహృదయగాశమనం ధునంతం
 ధ్యాయేఽంబువాహారుచిరం హృదయాబ్జమధ్యే || 15 ||

మేఘాకారం సోమసూర్యప్రకాశం
 సుభ్రూన్నాసం శక్రచాపైకమానం |
 లోకాతీతం పుండరీకాయతాక్షం
 విద్యుచ్చైలం చాశ్రయేఽహం త్వపూర్వం || 16 ||

దీనం హీనం నేవయా దైవగత్యా
 పాపైస్తాపైః పూరితం మే శరీరం |
 లోభాక్రాంతం శోకమోహాదివిద్ధం
 కృపాదృష్ట్యా పాహి మాం వాసుదేవ || 17 ||

యే భక్త్యాఽద్యాం ధ్యాయమానాం మనోజ్ఞాం
వ్యక్తిం విష్ణోః షోడశశ్లోకపుష్పైః |
స్తుత్వా నత్వా పూజయిత్వా విధిజ్ఞాః
శుద్ధా ముక్తా బ్రహ్మసౌఖ్యం ప్రయాంతి || 18 ||

పద్మేరితమిదం పుణ్యం శివేన పరిభాషితం |
ధన్యం యశస్యమాయుష్యం స్వర్గ్యం స్వస్త్వయనం పరం || 19 ||

పఠంతి యే మహాభాగాస్తే ముచ్యంతేఽహసోఽఖిలాత్ |
ధర్మార్థకామమోక్షాణాం పరత్రేహ ఫలప్రదం || 20 ||

|| ఇతి శ్రీవిష్ణుస్తవరాజః సమాప్తః ||